

УДК 82-1/-9

*Гыйрфанзада*

## ДУСТЫМА

Письмо классика татарской литературы, государственного и общественно-го деятеля, видного ученого, публициста Галимджана Ибрагимова адресовано своему другу. Через воспоминания он анализирует те события, которые произошли с ними в годы учебы в медресе. В нем раскрывается внутренний мир, душевное состояние автора.

Письмо было опубликовано 17 марта 1909 года (№ 64) в газете «Аль-ислах» под псевдонимом «Гирфанзаде».

**Ключевые слова:** Галимджан Ибрагимов, «Гирфанзаде», татарская литература, публицистика.

Сөекле Кәрим! Хәтерендәме, бу кадәрле еллар дәвам итеп, дәһернең (*заманның, чорның*) жан өзгеч агырлыклары эчендә сүнми, югалмый, үзенең вөжүдене саклап килгән синең белән минем арадагы «дустлык»ның иң беренче ноктасы кай заманда башланды? Минем бу көнге кеби күз алдымда тора: син дә минем кебек юаш, оялчан, йомшак бер бала идең.

Мәдрәсәдә, икемез дә яңа килгәнгә, иске шәкертләр безне бик кага, читсенәләр иде. «Апаңны бирәсеңме?», «Каенишем буласыңмы?» дигән сүзләр белән икемезне дә рәнжетәләр иде. Әниемезне, өемезне сөйләп, «Яшь кенә башыңыз белән ничек сагынмыйсыз, ничек егъламыйсыз? дип, безне егълаталар иде. Икемез дә яңа килгәнгә, кыенлык та уртак булганга, һәр икемез дә гайн (*тулысынча*) бер золым белән жәберләнгәнгә, безнең күнелемез бер-беремезне якин күрә иде.

Бер атна кичтә Закир, Шакир вә Галимнәр, бездән дүртәр тиен акча алып, үзләренең пешергән боткаларына безне дә куштылар.

Күптән бирле аш ашаган булмаганга, безгә бу бик тәмле тоелды. Без бик сөендек. Шатлана-шатлана бергә ашап, ахырдан табак-савытларны да икәү бергә юдык. Менә шуннан соң безнең күнелләремездәге якинлык, берлек тышка да чыгып, без икәү дуст кушылып киттек. Арамызда мәгъсуманә (*керсез*) бер дустлык башланды.

Ул вакытка хәзер инде ун еллар үтеп китте. Һәм шул көннән бирле арамызда берлек, дустлык, бер тән, бер жанлылык дәвам итте. Арадагы бәгъзы вакыйгалар сәбәпле дустлык жебе өзелсә дә, ул вакытлы гына булды. Без тагы берләшеп, бу көнгәчә мөхиббанә (*дусларча*) яшәп килдек.

Мин үземнең зиһенемдә сакланган «яшьлек вә шәкертлек заманымның хатирәләрене» актарып карый башласам, үткән гомеремне күз алдына китерсәм, һәммәсендә дә синең катышлыгың, уртаклыгың булганлыгы күренә. Әллә нинди сагынмалыклар, мәгъсумиятләр (*эчкерсезлекләр*) очрыйдыр.

Кыен булмаса, синнән дә шул хатирәләрне күз алдыңа китерергә үтенер идем. Без бигрәк бергә, бигрәк мөхиббанә яши идек. Сарыф (*морфология*) укыганда, игълямы идгамларны (*авазларның охшашлануын аңлатуны*), тәркиб (*кушма жәмлә*) укыганда, фарсыларча озын тәркибләрне, кафия (*рифма*) укыганда, мәтәннәрне (*текстларны*) бик тырышып, бергәләп ятлый идек. Син укыганда, мин тыңлый идем, мин укыганда, син тыңлый идең. Шунуң аркасында һичбер аңламаган нәрсәләрне дә зиһенгә ала идек. Икемез дә дәрәсләрне тизрәк белеп, аның өстенә теге Ногман Фәйзъларга игътираз (*фикернең дәрәсләген дәлилләү*) өчен никадәрле шәрехләр дә карый идек.

Хәлфә беремезгә йомыш кушса, самавыр куярга, яхуд (*яки*) керче хатыннан керләр китерергә әмер итсә, без «хәлфә безне ярата, шуның өчен йомышка йибәрә» дигәндәй, шатлана-шатлана икәүләп чаба идек. Жән, пәридән саклану өчен төнлә тышка чыкканда да гел икәү бергә чыга идек.

Мәдрәсәдә бер-бер нәрсә хакында низаг, сугыш чыкса, без һәрвакыт икемез бер яктан сөйли идек. Тик «Башкортмы, мишәрме артык?» мәсьәләсе тикшерелә башланса, шул вакытта гына мотлак, мишәрләрне мактап, башкортларны яманлый идең. Аларга эллә никадәрле кабахәтләр иснад кыла (*аудара*), аларның кара богдайда йөзгәнлегене, торнага табынганлыгыны сөйләп, караларга тырыша идең. Моңарга каршы мин дә тик тормый идем: мишәр-

ләрнең юлда табылган алтын сөгәтне аждак (*аждаһа*) дип, куркып, күсәк белән кыйнауларыны, аларның умарта кортыны намаз, дип, сатып алганлыкларыны берәм-берәм саный идем. Ничек тә башкортны үз халкымыз булган өчен өскә чыгарырга, мишәрне аста калдырырга тырыша идем.

Аннан соң губерналар белән мактанышканда да без бергә кушылып бетми идек. Син үзеңнең губернаңны, андагы ишаннар, хәзрәтләрнең күблегене, мәсҗедләрнең зурлыгыны әйттеп, мактана, моңа каршы мин дә үз губернам өчен арып беткәнче талаша идем. Аннан кала мәдрәсәдәге бүлмәләр хакында низаг булганда да, син үз тора торган бүлмәңезне, мин үзем торганны мактый идем. Менә шундый мәсьәләләрдән башка да без даимән бер яклы, бер юлда идек. Аерылмый, таралмый, мотлакан (*шиксез*), бергә бара идек. Мәдрәсәдә кизү чираты беремезгә килсә, аны икәүләп көтә, чүпләрне бергәләп түгеп, хәләһны (*бәдрәфне*) да бергә тазарта идек. Боларга башка урыннарда да гел бергә идек. Хәтме зиярәт кеби һәркем үзе өчен генә тырыша торган урыннарда да без беремезне онытмый идек.

Онытмадыңмы? Бервакыт шулай мәсҗедтә Коръәнне хәтме тәмам булып, акча өләшә торган көндә мин кайда утырырга белмичә аптырап йөри идем. Алгы сафлар шәкерт белән тулы, беркәя да урын калмаган иде. Син ничек булса да кысылдың, тыгызландың да яныңа мине сыйдырып, мин өч сумны эләктердем.

Синең бу яхшылыгыңны мин тәкъдир итеп, зиярәттә сиңа кайтардым: хәзрәтләргә якын тирәдә һәммә сафлар тулганга, син кайда утырырга белми йөри идең. Мин яныма сыйдырдым да, син Гыйльман байның бер сумыны суктың.

Хәтме зиярәт кеби урыннарда да без менә шулай һәр заман яклаша, ярдәмләшә идек. Бер бундагына түгел, һәр эштә шулай идек. Әллә нинди мәгънәви жепләр безнең икемезне бик нык бергә багланган иде. Безнең дуслык көннән-көн көчәя, хөлусый (*ихлас*) вә самимилана бара иде. Үзенәң вөжүдене саклап, тәрәккый итә иде. Хәтта мантыйк укучы ике шәкертнең сердәш вә чын дуст булуы һичбер күрелмәдегә хәлдә, без икемез «Исагужы»ны чыкканчы әүвәлгечә хөлусый вә самимилы дуслар булып яшәдек.

Бу вакытлардагы моназарә (*бахәсләшу*) генә безне аера алмады. Моназарә соңында сугышып китү сәбәпле, бер-ике үпкәләшәп йөрсәк тә, тагы дуслаша, тагы бер-беремезнең кочагына атыла идек. Ләкин бөтен укучыларны бер-беренә дошман ясап бетергән «мантыйк һәм моназарә» үзенәң явыз тәэсиренә безне дә мэхкүм итте (*хөкем итте*). Бара торгач жинде. Моназарәләр ешайган саен сугышу күбәйде, үпкәләшү күбәйде. Үпкәләр бара-тора берәр көндә генә бетми, унар көнгә сузыла башлады. Бу үпкәләр бара торгач, үзенәң сафлыгыннан чыгып, дошманлыкка әйләнде. Ниһаять, арамыздагы дуслык жебе өзәлеп, безнең арада салкынлык, дошманлык, икенчезне мәгълүб (*аста*) вә

түбән калдырырга тырышучылык башланды. Моңарчы бер-беремезгә мэхәббәт, ихтирам хисе белән тулган күңелләрдә нәфрәт, тәкъбих (*начар сүзләр әйтү*) дәрәтләре йирләште. Һәр эштә бер-беремезне яклап, ярдәмләшәп килгән ике мәгъсум (*гәнаһсыз*), үземез тарафдарлар жыйнап, икенчезне изәргә, шәкерт күзеннән төшерергә, үч алырга йөри башладык.

Әй, дустым! Башымыздан үткән бу кара вә пычрак нокталарны зикер кылу (*искә алу*) бик авыр, бик уңгайсыз булса да, ачы хакыйкәт булгач, зикер итми дә китә алмыйм.

Икенчезнең зарарына ни нәрсә эшли алсак, һәммәсене дә чирканмадык, эшләдек. Әллә нинди начарлыкларга, жәбер вә зольымга мөртәкиб (*гәнаһ кылучы*) булып беттек. Жиде-сигез ай буенча бер-беремезгә сүз дәшми йөрдәк. Бу салкынлык, дошманлык, мантыйк, моназарәгә мэхәббәт вә ижтиһад (*тырышлык*) белән мөнәсибән (*яраклашып*) тәрәккый итеп, үзенәң кәмәленә (*бөтенлегенә*) ирешмеш иде. Ниһаять, бездә, иске тәрбиягә, иске мәдрәсәгә нәфрәт итеп, яңалык тарафына мәел (*кызыксыну*) башланды. Шуның белән бергә, арада салкынлык кимеп, борынгы дуслыкның кайту өмидләре кузгалды. Без икемез дә, дошманлыкны бетереп, дуслыкны яңартырга тели идек. Фәкәт канга сеңешкән әхлаксызлык каршы тора иде.

Ниһаять, бу табигәт, әхлаксызлык белән көрәшә-көрәшә, аны мәгълүб итеп (*әңиңеп*), чын дуст булып киттек.

Безнең бу соңгы дуствлыгымыз әүвәлгесенә караганда берәз башкача булып, әүвәлгесе мәгъсуманә исә, бунысы гали иде. Күңел берлеге өстенә мәсләк, фикер берлеге кушылып, киләчәктә әллә ниләр кылмак, үземезнең хезмәтемез белән дөнъяны нурга чумдырмак була иде.

Бер заманнар фәлсәфәи диния, фәзаиле исламия гашыйкы булып, ислам вә мөселманнарга хезмәт, дәһер вә миссионерларга жавап бирмәк өчен әзерләнә идек. Аннан соң дәхи азрак алышынып, мәзлумнар (*кыерсытылганнар*), бичаралар өчен жан бирү дәрәжәсендә хезмәтләр вәгъдә кылып йөри башладык.

Киләчәктә әллә ниләр кылмакчы, күккә чыкмакчы, бөтен дөнъяга сәгадәт кояшы тугдырмакчы идек. Безнең уйлар бик гали, хыяллар бик югары. Фаразлар бик тирән иде. Хиссиятемез бөтен кызулығы белән күңелгә урнашып, үзенә ялкыныны һәр заман сача иде. Әй соң, күңелле иде бу чаклар...

Көннәр кичте. Дөнъялар алышынды, тормыш үзенә явыз тырнагы белән эләктереп алып, сине бер якка, мине икенче якка ыргытып бәрде. Бөтен уйларны, бөтен хыялларны жимерде. Ул гали хисләр, вәгъдә кылынган хезмәтләр, ул матур киләчәкләр мәгыйшәт диңгезенең каты дулкыны эчендә һәммәсе югалып бетеп, син һәм мин вә башка иптәшләр – һәммәбез дә «наөмид» (*өметсез*), күңелсез калдык.

Син дә үз башың, үз кайгың белән кысылдың. Мин дә һәм башкалар да шулай булдык. Һәммәбез дә харап булып, табигать-

нең биргән фәзаиле (*яхшылыктарын*) жыеп, мәрхүм калдык.

Никадәрле тырышсак та, һичберемез уйлаган ноктасына барып житә алмады.

Менә хәзер кулымда тора Сәлимнең мәктүбе: ул үзенә надан калуыннан, ачлыгыннан зарлана. Тәгълим кыла (*укыта*) торган урыныннан да байы ачуланган да куып йибәргән. Бичара Сәлим халыкның һөжүменнән тик чак үзе котыла алган.

Кичә генә Гыйльманнан да хат бар иде. Ул да үзенә тормышыннан сыкрана. Ни укырга рәт юк, ни башкача тормышны төзеп булмый, ди.

Менә өстәлдә ята синең дә мәктүбең: син дә тормышыңнан риза түгелсең! Укучы татар яшьләренең аяныч хәлене тасвир кылып киләсең дә, ахырда сүзне үз тугрыңа китереп: «Иптәш! Бөтен уйлар юкка чыкты. Бөтен хисләр сүнде. Һәммә өмидләр очты. Планнар жимерелде. Ни гыйлем алып булмады, ни бер һөнәр табылмады. Инде хәзер «ни эшләргә?» дә аптырадым.

Хәят минем өчен күтәрү мөмкин булмаган агыр йөк кабиләннән күренә. Күңелем тынычсыз, үзем өмидсез вә фәүкылгадә мозтарибмен (*гадәттән тыш аптырауда калганмын*). Болардан котылу өчен һичбер тарафта юл юк. Мәгәр тар вә караңгы кабер генә бардыр», – дисең. Минем үз хәлем сезнең һәммәңезнекенән дә аянычрактыр: бөтен сәгәтләрем үземнең яшь гомерем, кувә вә истигъдадымның (*көч һәм булдыклылыгымның*) эрәм булуына күз яше түгеп, киләчәгемнең ямьсез, тәмсез вә караңгы

һәм өмидсез булуыннан курку белән үтәдер.

Киләчәгем шул дәрәжәдә өмидсез вә изгеч күренә ки: мин аны өстемә жимерелеп төшөп, үземне изәргә, жанымны алырга торган тау-таш кеби күрәм. Бунардан котылу, истикъбалемне (*киләчәгемне*) яктырту өчен никадәрле талпынсам да, муаф-фәкъ була алмыйм (*булдыра алмыйм*). Кире егылам, һаман үземнең рухымны газәплый торган эшләргә очрыйм. Хәлсез канатым мине үзе генә алып китә алмавына ышанам. Тормыш мине изде. Һаман изә, киләчәктә дә изәчәге күренәдер.

«Ни эшләргә?» Никадәрле уйласам, тырышсам да, мин бу сөальнең җавабыны хәл кыла алмыйм. Башка берни әйтергә белмәгәч: «Мин һәм иптәшләрем! Без барыбыз да татар инкыйлабының корбаннары инде», – дип егъларга керешәм. Шулар гына минем җыелып килгән гәйре мөнәтаһи (*чиксез*) кайгы агуыны җыеп ташлыйлар.

Дустым Кәрим! Хәзер инде минем өчен ләззәт бетте. Өмид киселде. Тик шул яшьлек хатирәләренең актару, күз яше түгүдән башка бернәрсә дә калмады.

Хуш, иптәш. Хәзергә сау бул!

24 февраль. *Гыйрфанзада*.

*«Әлислах» газетасы,  
1909 ел, 17 март (№ 64)*

*Текстны басмага ТР ФА Г. Ибраһимов исемендәге  
Тел, әдәбият һәм сәнгать институтының текстология бүлеге  
фәнни хезмәткәре Фәйзуллина Фәния Галимулла кызы әзерләде*